

## قرآنی سورتوں میں نظم و مناسبت: فکرِ فراہی و حسین علی کا تقابلی مطالعہ

سیف اللہ

برصغیر کی سر زمین کو یہ اعزاز حاصل ہے کہ اسلامی علوم کے تمام گوشوں میں اس کے رجال کار کا کام کیفیت و کیت ہر دور اعتبار سے لائق تحسین اور قابل قدر ہے۔ تفسیری ادب میں جس طرح مولانا حمید الدین فراہی رحمۃ اللہ علیہ (م ۱۹۳۰ء) <sup>(۱)</sup> کا تصور نظم قرآن اپنی نوعیت کا منفرد تصور ہے، اسی طرح پنجاب کے شہر میاں والی سے تعلق رکھنے والی نسبتاً کم معروف شخصیت مولانا حسین علی الوانی رحمۃ اللہ علیہ <sup>(۲)</sup> کا تصور ربط و مناسبت بھی، تفسیری ادب کی تاریخ میں، منفرد حیثیت کا حامل ہے۔

مولانا حسین علی الوانی رحمۃ اللہ علیہ سورتوں کے خلاصے اور ربط و مناسبت بیان کرنے کا خاص ذوق رکھتے تھے۔ چالیس سال سے زائد عرصے تک قرآنی علوم و معارف پر تدبر و تفکر کا نتیجہ، وہ تفسیری امالی ہیں جو آپ کے تلامذہ مولانا غلام اللہ خان رحمۃ اللہ علیہ اور مولانا نذر شاہ عباسی رحمۃ اللہ علیہ نے جواہر القرآن کے نام سے مرتب کیے۔ آپ نے اپنی املائی تفسیر بلغة الحیران فی ربط آیات الفرقان میں سورہ فاتحہ سے سورہ الناس تک الگ الگ ارتباط و تناسب پر سیر حاصل بحث کی ہے۔ مذکورہ مفسرین کے تصورات نظم کے تقابلی مطالعے سے قبل ضروری محسوس ہوتا ہے کہ نظم و مناسبت کے معنی و مفہوم کی وضاحت کر دی جائے۔

لیکچرر، شعبہ علوم اسلامیہ، گورنمنٹ پوسٹ گریجویٹ کالج، اوکاڑہ، پاکستان۔ (saifullahfaizi@yahoo.com)

۱- مولانا حمید الدین فراہی برصغیر کے جلیل القدر عالم تھے۔ علامہ شبلی نعمانی کے رشتے دار تھے۔ آپ کی وابستگی جامعہ عثمانیہ حیدر آباد اور مدرسۃ الاصلاح اعظم گڑھ وغیرہ سے رہی۔ قرآنی علوم سے آپ کو خاص شغف تھا۔ آپ نے نظم قرآن کا منفرد تصور پیش کیا جس کے مطابق آپ نے اپنی نامکمل تفسیر نظام القرآن و تاویل الفرقان بالفرقان لکھی۔ آپ کے شاگرد مولانا امین احسن اصلاحی نے اس طرز پر مکمل تفسیر تدبر قرآن اردو میں تحریر کی۔

۲- مولانا حسین علی (م ۱۳۶۳ھ) وال پھجراں (ضلع میانوالی صوبہ پنجاب) میں پیدا ہوئے۔ ابتدائی تعلیم کے بعد دیوبند ہندوستان چلے گئے اور وہیں سے فراغت پائی۔ آپ ایک بلند پایہ عالم تھے۔ قرآن کریم اور عقیدہ توحید کی تبلیغ سے آپ آپ کو خاص شغف تھا۔ آپ نے مختلف تصانیف یادگار چھوڑی ہیں۔

## نظم و مناسبت کا معنی و مفہوم

خلیل بن احمد الفراهیدی نظم کا لغوی مفہوم بیان کرتے ہوئے لکھتے ہیں: "النظم نظمک خرزا بعضه إلى بعض في نظام واحد وهو في كل شيء حتى قيل ليس لأمره نظام... والنظام العقد من الجواهر والخرز ونحوها وسلکہ خیطه." (۳) (نگینوں کو آپس میں باہم حسن ترتیب سے پرونا نظم ہے اور نظم ہر چیز میں بولا جاتا ہے حتیٰ کہ کہا جاتا ہے اس کا نظام نہیں، یعنی اس کا طریقہ درست نہیں ہے۔) اور نظام جواہرات اور نگینوں کے بار و غیرہ کو بھی کہتے ہیں۔

لفظ نظم کے لغوی معنی کے متعلق علامہ مجد الدین فیروز آبادی رحمۃ اللہ علیہ لکھتے ہیں: "النظم التالیف وضم شیء إلى شیء آخر ونظم اللؤلؤ ينظمه نظام و نظمه الفه وجمعه فيسلك فانتظم وتنظم والنظام كل خيط ينظم به لؤلؤ ونحوه." (۴) (نظم کے معنی ہیں جوڑنا اور کسی چیز کو دوسری چیز سے ملانا۔ نظم اللؤلؤ نظمہ نظاماً و نظمہ کے معنی ہیں کسی دھاگے میں اس طرح موتیوں کو پرونا کہ ایک دوسرے سے مربوط ہو جائیں اور نظام اس دھاگے کو کہتے ہیں جس میں موتی اور اس طرح کی چیزیں پروئی جاتی ہیں۔)

نظم کے لغوی معانی میں یہ مفہوم زیادہ نکھر کر سامنے آتا ہے کہ نظم دراصل دھاگے یا اس قسم کی چیز کو کہتے ہیں جس میں موتی پروئے جائیں۔ ایک حماسی شاعر کہتا ہے:

هل هملت عينا في الدار غدوة

بدمع كنظم اللؤلؤ المتهالك (۵)

(صبح سویرے ہی گھر میں میری آنکھوں نے ایسے آنسو بہانا شروع کر دیے

جیسے کسی لڑی سے موتی گرتے ہیں۔)

۳- خلیل بن احمد الفراهیدی، کتاب العین، تحقیق، مہدی الخزومی، ابراہیم السامرائی (مکتبۃ الهلال، س.ن)، ۱۷۰۔

۴- مجد الدین محمد بن یعقوب فیروز آبادی، القاموس المحیط (بیروت: دار الجلیل، س.ن)، ۴: ۱۲۔

۵- ابوتمام، حبیب الرحمن اوس الطائی، دیوان الحماسة مع شرح التبریزی (بیروت: دار القلم، س.ن)، ۲: ۱۰۶۔

الفاظ و معانی مناسب انداز اور انتہائی ترتیب کے ساتھ جڑے ہوئے ہوں، ایک کڑی دوسری کڑی میں پیوست ہو، کلام میں کسی قسم کا خلا محسوس نہ ہوتا ہو، تو ایسے کلام کو کلام منظوم کہتے ہیں۔ علامہ شریف جرجانی نظم کی اصطلاحی تعریف کے بارے میں یوں رقم طراز ہیں: "تالیف الکلمات والجمل مرتبة المعاني متناسبة الدلالات على حسب ما يقتضيه العقل." (مرتب معانی اور متناسب دلالات والے کلموں اور جملوں کو عقلی تقاضوں کے مطابق جوڑنا۔) وقیل: الألفاظ المترتبة المسوقة المعتبرة دلالاتها على ما يقتضيه العقل." (۶) نظم قرآن کے منفرد شارح اور ترجمان علامہ فراہی رحمۃ اللہ علیہ نظم کے لیے نظام کی اصطلاح استعمال کرتے ہیں۔

نظام کی تعریف کرتے ہوئے آپ لکھتے ہیں:

مرادنا بالنظام أن تكون السورة كاملا واحدا ثم تكون ذات مناسبة بالسورة السابقة واللاحقة أو بالتالي قبلها وبعدها على بعد ما كما قدمنا في نظم الآيات بعضها مع بعض فكما أن الآيات ربما تكون معترضة فكذلك ربما تكون السور معترضة وعلى هذا الأصل ترى القرآن كله كلاما واحدا ذا مناسبة و ترتيب في أجزائه من الأول. (۷)

نظام سے ہماری مراد یہ ہے کہ پوری سورہ ایک مکمل وحدت کی صورت میں ظاہر ہو۔ یہی نہیں بلکہ وہ سورہ یا تو اپنے ماقبل و مابعد سورتوں سے مناسبت رکھتی ہو، جیسا کہ بعض آیات کے بعض آیات کے ساتھ نظم کے سلسلے میں اس کی وضاحت ہو چکی ہے۔ چنانچہ جس طرح بعض آیات بطور جملہ معترضہ آجاتی ہیں اس طرح بعض سورتیں بھی اسی نوعیت کی ہوتی ہیں۔ اس نقطہ نظر سے دیکھا جائے تو پورا قرآن ایک وحدت نظر آئے گا جس کے جملہ اجزا میں شروع سے آخر تک ایک خاص طرح کی مناسبت اور ترتیب پائی جاتی ہے۔

ابن منظور افریقی کے مطابق: "النسب: القرابة: فلان يناسب فلانا فهو نسبيه أي قريبه

المناسبة المشاكلة." (۸) (نسب کا مطلب قرابت ہے جیسے کہا جاتا ہے فلاں فلاں کے ساتھ مناسبت رکھتا ہے۔ وہ

اس کی طرف منسوب ہے۔ یعنی نسب اور شکل و صورت اس کے قریب ہے۔)

۶- علی بن محمد بن علی الشریف الجرجانی، کتاب التعريفات، باب نون (بیروت: دار الکتب العلمیہ، ۱۹۸۳ء)، ۲۴۲۔

۷- عبد الحمید الفرائی، رسائل الإمام الفراهی فی علوم القرآن (اعظم گڑھ: دائرہ حمیدیہ سرائے میر، ۲۰۰۵ء)، ۸۷۔

۸- ابن منظور جمال الدین محمد بن مكرم الافریقی، لسان العرب، ب: فصل النون (بیروت: دار الکتب العلمیہ،

مناع القطان ربط و مناسبت کا اصطلاحی مفہوم یوں بیان کرتے ہیں: "المراد بالمناسبة هنا وجه الارتباط بين الجملة والجملة في الآية الواحدة بين الآيتين المتعددة أو بين السورة أو السورتين أو السور." (۹) (یہاں مناسبت سے مراد یہ ہے کہ قرآن کریم کی ایک آیت کے جملوں میں، متعدد آیات میں سے دو آیات میں اور ایک سورت دو سورتوں یا متعدد سورتوں میں باہمی ربط و تعلق کا کیا سبب ہے۔)

### مولانا فراہی رحمۃ اللہ علیہ اور مولانا حسین علی رحمۃ اللہ علیہ کا تصور علم

قرآنی سورتوں میں نظم و مناسبت کا اہتمام والتزام کرنے والے مفسرین عموماً ایک سورت کے داخلی ربط اور دو سورتوں کے باہمی ربط کو موضوع بحث بناتے ہیں، فراہی کتب فکر کی یہ انفرادیت ہے کہ ان کے یہاں قرآنی سورتوں میں نظم و ربط کے حوالے سے جامع نظریہ پایا جاتا ہے، یعنی ایک یا چند سورتوں میں ارتباط و تناسب کا اہتمام کرنے کے بجائے قرآن کریم کی سورتوں کو گروپس میں تقسیم کر کے قرآن کریم کے مجموعی نظام کو موضوع بحث بنایا گیا ہے۔ علامہ فراہی نے اپنی کتاب دلائل النظام میں الکلام فی نظم سور بعضہا مع بعض کے زیر عنوان سورتوں کے نو گروپ قائم کیے ہیں، سورتوں کی اس گروپ بندی میں علامہ فراہی کا نظریہ ہے کہ ہر گروپ کئی سورت سے شروع ہوتا ہے اور مدنی سورت پر ختم ہوتا ہے۔ (۱۰)

مولانا احسن اصلاحی رحمۃ اللہ علیہ کی سورتوں کی گروپ بندی کی تعداد کے حوالے سے، رائے اپنے استاذ گرامی سے مختلف ہے۔ مولانا کے نزدیک قرآن کریم کے نو گروپ کے بجائے سات گروپ ہیں۔ تفسیر تدبر قرآن کے مقدمے میں، "قرآن کریم کے مجموعی نظام کا ظاہری پہلو" کے عنوان سے مولانا لکھتے ہیں:

اگر سورتوں کی اس ترتیب پر ایک نظر ڈالیں جس ترتیب سے وہ مصحف میں ہیں تو ایک چیز آپ کو بالکل صاف نظر آئے گی کہ قرآن کریم میں کئی اور مدنی سورتوں کے ملے جلے سات گروپ بن گئے ہیں جن میں سے ہر گروپ ایک یا ایک سے زائد کئی سورتوں سے شروع ہوتا ہے اور ایک یا ایک سے زائد مدنی سورتوں پر اتمام ہوتا ہے ہر گروپ میں پہلے کئی سورتیں ہیں، ان کے بعد مدنی سورتیں ہیں۔ (۱۱)

۹- مناع خلیل القطان، مباحث فی علوم القرآن (مکتبۃ المعارف للنشر والتوزیع، ۱۹۹۶ء)، ۹۶۔

۱۰- الفرائی، رسائل، ۱۰۵۔

۱۱- امین احسن اصلاحی، تدبر قرآن، مقدمہ (لاہور: فاران فاؤنڈیشن، ۲۰۰۹ء)، ۲۵۔

جس طرح مولانا فراہی رحمۃ اللہ علیہ کے یہاں قرآنی سورتوں میں گروپنگ کا تصور پایا جاتا ہے، اسی طرح مولانا حسین علی رحمۃ اللہ علیہ کے ہاں بھی سورتوں کی تقسیم مجموعوں کے اعتبار سے ملتی ہے؛ چنانچہ مولانا حسین علی الوانی رحمۃ اللہ علیہ کے نزدیک پورا قرآن پانچ گروپوں پر مشتمل ہے۔<sup>(۱۲)</sup> بلغة الحیران میں سورہ سبأ کا آغاز ان الفاظ سے ہوتا ہے: مضمون کے اعتبار سے قرآن کریم کے چار حصے ہیں، جن میں سے ہر ایک حصہ الحمد للہ سے شروع ہوتا ہے۔ یہاں سے چوتھا حصہ ہے جو دو بڑے بڑے مضامین پر مشتمل ہے:

- ۱- اللہ تعالیٰ کے یہاں کوئی شفیع غالب نہیں، جو اپنی مرضی کے مطابق اللہ تعالیٰ سے کام کرے، سورہ سبأ میں نفی شفاعت قہری والا مضمون ہے۔
- ۲- دوسرا مضمون بہ القرآن ہے کہ جب سب کچھ کرنے والا اللہ تعالیٰ تو فضائے حاجات میں فقط ایک اللہ تعالیٰ کو پکارو، یہ حوامیم میں مذکور ہو گا۔ ان دونوں مضامین کے اختتام کے بعد ترہیب من عذاب القیامت بیان ہو گی۔ لیکن اولیٰ یہ ہے کہ مابعد حوامیم سے تا آخر پانچواں حصہ قرار دیا جائے۔ جس میں قیامت کے احوال کا ذکر ہے۔<sup>(۱۳)</sup>

جو اہر القرآن سورہ سبأ کے آغاز میں مولانا فرماتے ہیں: "حوامیم کے بعد تا آخر قرآن زیادہ تر تخویفات اخرویہ اور قیامت کا بیان ہے، اس لیے مناسب یہ ہے کہ حوامیم کے بعد سے (یعنی سورہ محمد سے) تا آخر مستقل پانچواں حصہ قرار دیا جائے۔"<sup>(۱۴)</sup> بلغة الحیران اور جواہر القرآن کی مذکورہ عبارات سے یہ بات واضح طور پر سامنے آتی ہے کہ مولانا حسین علی الوانی رحمۃ اللہ علیہ کے نزدیک قرآن مجید پانچ مجموعوں میں منقسم ہے۔ جس طرح علامہ فراہی رحمۃ اللہ علیہ اور مولانا اصلاحی رحمۃ اللہ علیہ ہر سورت کا عمود (مرکزی مضمون) متعین کرتے ہیں اور پھر اس سورت کی آیات کو اس عمود کے ساتھ مربوط کرتے ہیں، بعینہ مولانا الوانی رحمۃ اللہ علیہ ہر سورت کا دعویٰ قائم کرتے ہیں اور سورت کی آیات کی تفسیر اس انداز سے کرتے ہیں کہ آیات اس دعویٰ کے ساتھ مرتبط ہوتی چلی جاتی ہیں۔

۱۲- حسین علی الوانی، جواہر القرآن، مرتب مولانا غلام اللہ خان (راولپنڈی: کتب خانہ رشیدیہ)، ۳: ۹۵۲۔

۱۳- حسین علی الوانی، تسہیل بلغة الحیران فی ربط آیات الفرقان، مرتب مولانا غلام اللہ خان، تحقیق، ڈاکٹر سراج الاسلام حنیف

(پشاور: اشاعت اکیڈمی، ۲۰۰۸ء)، ۲۷۸۱۔

۱۴- الوانی، جواہر القرآن، ۳۲۵۹۔

مکتبِ فراہی کے تصورِ نظمِ قرآن میں عمود کو بنیادی حیثیت حاصل ہے۔ یہی وجہ ہے کہ علامہ فراہی نے اپنی تالیفات میں عمود پر تفصیل کے ساتھ روشنی ڈالی ہے، عمود کے متعلق علامہ فراہی رحمۃ اللہ علیہ کے افکار کا خلاصہ درج ذیل نکات کی صورت میں پیش کیا جاسکتا ہے:

علامہ فراہی کے تصورِ نظامِ القرآن میں عمود یعنی مرکزی مضمون کو نہایت اہمیت حاصل ہے۔ آپ کے نزدیک ہر وہ کلام جو نظام اور وحدانیت کا حامل ہے۔ اس میں عمود کا ہونا ضروری ہے، کیوں کہ یہی حاصلِ کلام اور مطالب کا مقصود ہوتا ہے۔ عمود سے متعلق اصولی بحث کرتے ہوئے علامہ فراہی فنِ النظم عموماً کے زیر عنوان رقم طراز ہیں:

أما العمود: فهو جماع مطالب الخطاب، فإليه مجرى الكلام وهو المحصول والمقصود منه. فليس من أجزاء الترتيبية ولكنه يسرى فيه كالروح والسر والكلام شرحه وتفصيله وإنتاجه وتعليقه، وربما يحسن إخفاءه فلا يطلع عليه إلا بعد اسيفاء الكلام والتدبر فيه... لا يطلع عليه بالصحة إلا بعد رجوع النظر في النظم وعلم روابط الجملات وإحاطة المطالب جملة. ثم إن وجدت العمود المفروض وفق بالنظم وأقرب إلى زيادة التوضيح وحسن التنظيم، فقد أصبت وإلا فلا بد من طلب عمود آخر. (۱۵)

نظام اور وحدانیت رکھنے والے ہر کلام کا ایک عمود ہوتا ہے) یہ پورے خطاب کے تمام مطالب کا شیرازہ اور کلام کا مقصود و مطلوب اور ما حاصل ہوتا ہے۔ عمود کلام کی ترتیب کا جزو نہیں ہوتا، بلکہ یہ اس میں روح کی طرح جاری و ساری ہوتا ہے اور کلام کی (ایک ایک سطر) اسی کی شرح و تفصیل اور دلیل مہیا کرتی ہے۔ اس کو مخفی رکھنا اچھا ہوتا ہے اگر ایسا ہو تو اس کے معلوم کرنے کے لیے کلام پر گہرے فکر و تدبر کی ضرورت ہوتی ہے۔ اس سے ٹھیک ٹھیک واقف ہونے کے لیے ضروری ہوتا ہے کہ آدمی نظم کلام میں غور کرے، جملوں کے دروست کو پہچانے اور کلام کے مطالب کا اچھی طرح احاطہ کرے۔ اس غور و فکر کے بعد جو عمود سمجھ میں آئے اس کی روشنی میں دیکھے کہ مزید تفصیل میں جانے کے بعد حسن نظام ثابت ہوتا ہے یا نہیں۔ اگر نظام کے ساتھ یہ مفروضہ عمود ٹھیک بیٹھ جائے تو اسے اختیار کرے لیکن اگر ایسا نہ ہو تو اسے ترک کر کے دوسرا عمود تلاش کرے۔

گویا علامہ فراہی رحمۃ اللہ علیہ کے نزدیک عمود کلام کی ترتیب کا جزو نہیں، بلکہ اس میں روح کی طرح ہوتا ہے۔ عمود کے لیے عظیم الشان بات نہیں، بلکہ سب سے زیادہ جامع بات ہونا ضروری ہے کیوں کہ وہ سورت کے تمام

۱۵- فراہی، رسائل، ۸۵؛ ترجمہ اقتباس از خالد مسعود در امام حمید الدین فراہی، تفسیر قرآن کے اصول، ترتیب و ترجمہ، خالد

مسعود (لاہور: ادارہ تدبر قرآن و حدیث، ۱۹۹۹ء)، ۱۳۲۔

مطالب کے لیے شیرازہ کا کام دیتا ہے، ہاں بیان کے لحاظ سے وہ سورہ کے اندر سب سے اہم چیز ہوتی ہے۔ مثال کے طور پر سورہ نور کے اندر آیت: ﴿اللَّهُ نُورُ السَّمَوَاتِ وَالْأَرْضِ﴾ کو لیجیے کہ یہ کس طرح آفتابِ تاباں بن کر چمک رہی ہے، لیکن اس کے باوجود وہ سورہ کے اندر عمود کی حیثیت نہیں رکھتی، بلکہ ایک بالکل ضمنی مضمون کی حیثیت رکھتی ہے عمود اس کا عورتوں سے متعلق حُسنِ ادب کی تعلیم ہے۔<sup>(۱۶)</sup>

کیا سورت کا عمود ایک ہو گا یا ایک سے زائد بھی ہو سکتے ہیں؟ اس سوال کا جواب بھی ہمیں مولانا کی اس بحث سے ملتا ہے: "عمود ہر سورت کا ایک ہی ہوتا ہے، لیکن یہی ایک بسا اوقات بہت سی چیزوں کو اپنے اندر سمیٹ لیتا ہے۔" <sup>(۱۷)</sup> عمود کے متعلق علامہ فراہی رحمۃ اللہ علیہ کے افکار کا خلاصہ درج ذیل نکات کی صورت میں پیش کیا جاسکتا ہے:

- ۱- ہر سورت کا عمود صرف ایک ہی ہوتا ہے۔<sup>(۱۸)</sup>
  - ۲- عمود کلام کا حاصل اور مقصود و مطلوب ہوتا ہے۔
  - ۳- عمود کلام کا جز نہیں ہوتا بلکہ اس میں روح کی طرح جاری و ساری ہوتا ہے۔<sup>(۱۹)</sup>
  - ۴- کلام کی حیثیت عمود کی شرح و تفصیل اور نتیجہ و تعلیل کی ہوتی ہے۔
  - ۵- عمود کا کلام میں مخفی رکھا جانا زیادہ اچھا ہوتا ہے۔<sup>(۲۰)</sup>
  - ۶- عمود کے لیے عظیم الشان بات کا ہونا ضروری نہیں، بلکہ زیادہ جامع بات ہونا ضروری ہے۔<sup>(۲۱)</sup>
- مولانا حسین علی الوانی رحمۃ اللہ علیہ کے تصورِ نظم قرآن میں سورت کے دعوے کو وہی حیثیت حاصل ہے جو ملتب فراہی کے یہاں عمود سورت کو۔ مولانا الوانی رحمۃ اللہ علیہ کے نزدیک دعوے سورت کی مثال بیج اور درخت کی سی

۱۶- حمید الدین فراہی، مجموعہ تفاسیر فراہی، ترجمہ، امین احسن اصلاحی (لاہور: فاران فاؤنڈیشن، ۱۹۹۸ء) ۷۷؛ حمید الدین فراہی،

تفسیر قرآن کے اصول، مرتب و مترجم، خالد مسعود (لاہور: ادارہ تدبر قرآن و حدیث، ۱۹۹۹ء)، ۱۳۳۔

۱۷- فراہی، مجموعہ، مقدمہ نظام القرآن، ۴۷۔

۱۸- فراہی، مجموعہ، ۴۷۔

۱۹- فراہی، رسائل، ۸۵۔

۲۰- نفس مصدر۔

۲۱- فراہی، مجموعہ، ۴۷۔

ہے، جس طرح درخت کے ہر پتے اور شاخ میں بیج کا اثر ہوتا ہے اور اسی وجہ سے ہر درخت دوسری قسم کے درختوں سے ممتاز نظر آتا ہے، بعینہ سورت کی ہر آیت اور ایک سورت دوسری سورت سے ممتاز دکھائی دیتی ہے۔<sup>(۲۲)</sup>

آپ کے شاگرد رشید مولانا طاہر بیچ پیری رحمۃ اللہ علیہ دعوائے سورت کے لیے عمود سورت کا لفظ بھی استعمال کرتے ہیں۔ مولانا طاہر دعوائے کی تعریف ان الفاظ میں کرتے ہیں: ”دعوی السورة ما ذکر علیہا الدلائل فی تلك السورة والتخويف لمنكريها وهذه عمود السورة تتميز بها السورة من الآخر.“<sup>(۲۳)</sup>

(سورت کے دعوی سے مراد ہے جس پر اس سورت میں دلائل ذکر کیے جائیں اور اس دعوی کا انکار کرنے والوں کو خوف دلایا جائے اور یہی سورت کا عمود ہوتا ہے جس سے ایک سورت دوسری سورت سے ممتاز ہوتی ہے۔) بلغة الحیران اور جواہر القرآن کے استقرائی مطالعے سے دعوائے سورت کے درج ذیل نکات سامنے آتے ہیں:

- ۱- دعوائے سورت لفظوں میں مذکور ہو گا اور کلام کا جز ہو گا۔
- ۲- ایک سورت میں ایک سے زائد دعوی ہو سکتے ہیں۔
- ۳- دو دعوی ہوں تو دونوں مقصود بالذات ہو سکتے ہیں۔<sup>(۲۴)</sup>
- ۴- کلام میں لفظاً مذکور ہونے کے اعتبار سے، دعوائے سورت دو یا تین بار بھی ذکر ہو سکتا ہے۔<sup>(۲۵)</sup>
- ۵- اگر دعوی درمیان میں ہو تو ابتدائی آیات تو طے و تمہید ہوں گی۔<sup>(۲۶)</sup>
- ۶- سورۃ ابراہیم سے مابعد سورتوں کا دعوی آغاز میں ہو گا۔

مذکورہ عبارات علامہ فراہی رحمۃ اللہ علیہ کے عمود سورت اور مولانا الوانی رحمۃ اللہ علیہ کے دعوی سورت کے اصولی نوعیت کے فرق کو واضح کر رہی ہیں۔ علامہ فراہی کے نزدیک عمود سورت لفظوں میں مذکور نہیں ہوتا اور نہ ہی کلام کا جز ہوتا ہے، جب کہ مولانا الوانی رحمۃ اللہ علیہ کا موقف اس کے برعکس ہے۔

۲۲- الوانی، مقدمہ جواہر القرآن، ۲۔

۲۳- محمد طاہر بیچ پیری، العرفان فی أصول القرآن (صوابی: مکتبہ بیانیہ، ۱۳۲۸ھ)، ۶۸۔

۲۴- الوانی، بلغة الحیران ۲: ۱۳۶-۱۳۷۔

۲۵- الوانی، جواہر القرآن، ۲: ۷۹۳۔

۲۶- نفس مصدر، ۲: ۷۷۲۔



علامہ فرہادی رحمۃ اللہ علیہ کے یہاں ایک سورت کا صرف ایک ہی عمود ہوتا ہے، جب کہ مولانا الوانی رحمۃ اللہ علیہ کے نزدیک ایک سے زائد دعاوی ہو سکتے ہیں، بسا اوقات دو دعاوی بھی مقصود بالذات ہوتے ہیں۔ مولانا الوانی رحمۃ اللہ علیہ کے نزدیک اگر دعویٰ درمیان میں ہو تو ابتدائی آیات کی حیثیت توطنہ و تمہید کی ہوتی ہے، علامہ فرہادی کے یہاں ایسا نہیں ہے۔

علامہ فرہادی رحمۃ اللہ علیہ اور مولانا الوانی رحمۃ اللہ علیہ دونوں کے یہاں عمود و دعویٰ، کلام کا مقصود و مطلوب ہوتا ہے۔ مولانا الوانی رحمۃ اللہ علیہ کا خیال ہے کہ سورہ ابراہیم کے مابعد سورتوں کا دعویٰ ابتدا میں ہوگا، جب کہ علامہ فرہادی کے یہاں ایسا کوئی تصور نہیں ملتا۔ جہاں تک علامہ فرہادی کے اس خیال کا تعلق ہے کہ عمود کے لیے عظیم الشان بات ہونا ضروری نہیں، بلکہ جامع بات کا ہونا ضروری ہے، تو مولانا الوانی رحمۃ اللہ علیہ سورتوں میں "آیت توحید" کو ہی عموماً دعوائے سورت قرار دیتے ہیں۔ علامہ فرہادی رحمۃ اللہ علیہ نے قرآنی سورتوں کے عمود دلائل النظام میں عمود السورہ إجمالاً کے زیر عنوان ذکر کیے ہیں لیکن ہر گروپ کا جامع عمود ذکر نہیں کیا،<sup>(۲۷)</sup> جب کہ مولانا الوانی ہر سورت کا الگ دعویٰ قائم کرتے ہیں اور قرآنی سورتوں کے مجموعوں کے دعویٰ بھی ذکر کرتے ہیں۔ مولانا جس طرح ہر سورت کا دعویٰ اس سورت میں موجود آیت توحید کو قرار دیتے ہیں، بعینہ سورتوں کے مجموعوں کے دعویٰ توحید کی اقسام میں سے کسی قسم کو قرار دیتے ہیں، چنانچہ دیکھیے:

فاتحہ تاماندہ	انعام تا بنی اسرائیل	کہف تا احزاب
↓	↓	↓
دعویٰ: خالقیت	دعویٰ: ربوبیت	دعویٰ: تصرف و اختیار اللہ کے لیے
سباتا احقاف	محمد تا الناس	
↓	↓	
دعویٰ: نفی شفاعت قہری، عبادت و پکار اللہ کے لیے	دعویٰ: تنخوفیاتِ اخرویہ <sup>(۲۸)</sup>	

۲۷- فرہادی، رسائل، ۱۰۵،

۲۸- الوانی، بلغة الحیران، ۱: ۲-

علامہ فرہابی کے نزدیک قرآن کریم کا جامع عمود "توحید" ہے۔<sup>(۲۹)</sup> اسی طرح مولانا الوانی رحمۃ اللہ علیہ کے یہاں بھی کامل قرآن کریم کا جامع دعویٰ إِلَهُكُمْ إِلَهُ وَاحِدٌ یعنی توحید ہے۔<sup>(۳۰)</sup> علامہ کے حواشی، جو چند سال قبل تعلیقات کے نام سے دائرہ حمیدیہ سرانے میرا عظیم گڑھ سے شائع ہوئے ہیں، ان میں علامہ فرہابی سورہ حم السجدہ کی آیت ۶: ﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَاسْتَقِيمُوا إِلَيْهِ وَاسْتَغْفِرُوا ۗ وَوَيْلٌ لِّلْمُشْرِكِينَ﴾<sup>(۳۱)</sup> کی تفسیر میں لکھتے ہیں: "أسلوب الكلام ونظمه يدل على أن مقصد الكتاب هو التوحيد، وهو الأصل لجميع أعمال الخير."،<sup>(۳۲)</sup> (اسلوب اور نظم کلام اس بات کی دلیل پیش کر رہے ہیں کہ کتاب اللہ کا مقصد (عمود) توحید ہے اور یہی تمام اعمال خیر کی اساس واصل ہے۔) ایک سورت کے فوارج اور خواتم کو جس طرح مکتب فرہابی میں مربوط و متصل کرنے کا اہتمام پایا جاتا ہے اس طرح مولانا الوانی کے یہاں بھی اس صورت کو ملحوظ رکھا جاتا ہے۔

علامہ فرہابی سورہ عبس کی آخری آیت: ﴿أُولَٰئِكَ هُمُ الْكَافِرَةُ الْفَجَرَةُ﴾<sup>(۳۳)</sup> کے تحت لکھتے ہیں: "انسان فقر و احتیاج اور اس کے کفر و فجور اور استغنا کی برائی بیان کرنے کے بعد دونوں فریق یعنی ارباط خشیت و تقویٰ اور اہل کفر و فجور کے مال اور انجام کے بیان پر سورہ کو ختم کیا اور انھی کے بیان سے سورہ شروع ہوئی تھی۔" مولانا الوانی رحمۃ اللہ علیہ سورہ قصص کے خواتم کو فوارج سے مربوط کرتے ہوئے فرماتے ہیں:

إِنَّ الَّذِي فَرَضَ عَلَيْكَ الْقُرْآنَ مِنْ رِسَالِ اللَّهِ صَلَّى اللَّهُ عَلَيْهِ وَسَلَّمَ كُوبَشَارَتِ دِي گَمِّي كَهْ كَفَارْمَهْ آپْ كَوْمَكَهْ كَرْمَهْ سَهْ نَكَال دِسْ گَهْ  
اور میں آخر الامر آپ کو اس میں داخل کروں گا۔ یہ سورت کی ابتدا یعنی قصہ موسیٰ عَلَيْهِ السَّلَام کے ساتھ متعلق ہے، یعنی آخر سورت کو اس سورت کے ساتھ مرتب کیا گیا ہے۔ حاصل یہ ہو گا کہ جس طرح موسیٰ عَلَيْهِ السَّلَام نکالے گئے تھے اور پھر اللہ تعالیٰ نے ان کو مصر میں داخل کیا اور ان کے مخالفین کو ہلاک کیا، اسی طرح آپ کے ساتھ بھی یہ ہو گا۔ ڈرو مت تکالیف

۲۹- اصلاحی، تدبر قرآن، ۸: ۴۷۹۔

۳۰- حمید الدین فرہابی، تعلیقات (اعظم گڑھ: ۲۰۱۰ء)، ۲: ۱۸۸۔

۳۱- القرآن ۴۱: ۶۔

۳۲- فرہابی، تعلیقات، ۲: ۱۸۸۔

۳۳- القرآن ۸۰: ۴۲۔

۳۴- فرہابی، مجموعہ، ۲۷۸۔

آتی رہتی ہیں اور تسلی کے واسطے: وَ مَا كُنْتَ تَرْجُو أَن يُلْقَىٰ إِلَيْكَ الْكِتَابُ إِلَّا رَحْمَةً مِّنَّا قِيلَ لِي بِطُورٍ لَّيْلٍ  
لَا يَأْتِيهَا، یعنی جیسا کہ آپ کو امید نہ تھی کہ اللہ تعالیٰ کی طرف سے کوئی کتاب آپ پر نازل ہوگی مگر پھر بھی آپ پر اللہ تعالیٰ  
کا فضل ہوا اور منزل من اللہ کتاب آپ پر آئی، اسی طرح اللہ تعالیٰ کے فضل سے آپ پھر مکہ معظمہ میں داخل ہوں  
گے۔ (۳۵)

علامہ فرہانی رحمۃ اللہ علیہ اور مولانا الوانی رحمۃ اللہ علیہ دونوں سورہ فاتحہ کو اجمال اور بقیہ قرآن کو اس کی تفصیل قرار  
دیتے ہیں۔ علامہ فرہانی رحمۃ اللہ علیہ کے یہاں یہ سورت قرآن کریم کے تینوں علوم کی جامع ہے۔ (۳۶) مولانا الوانی رحمۃ اللہ علیہ  
کے نزدیک قرآن کریم میں چار مضامین تفصیل کے ساتھ بیان ہوئے ہیں۔ ان کا خلاصہ اور اجمالی خاکہ سورہ فاتحہ  
میں موجود ہے۔ (۳۷) مولانا الوانی کی یہ انفرادیت ہے کہ آپ ان چاروں مضامین کو سورہ فاتحہ کے ساتھ، تفصیلاً بھی  
مربوط کرتے ہیں۔

علامہ فرہانی رحمۃ اللہ علیہ کی تعلیقات کے مطالعہ سے معلوم ہوتا ہے کہ آپ سورہ حدید تا سورہ تحریم دس  
سورتوں کو مضمون کے اعتبار سے ایک خیال کرتے ہیں، چنانچہ آپ لکھتے ہیں: ”من الحديد إلى التحريم  
عشر سور في أمر المنافقين وتحذير المؤمنين عن عاداتهم وكفهم عن موتهم... اعلم أن هذه  
العشر عمودها تكميلهم في الطاعة والإسلام. وهو تقوى الله وطاعة النبي.“ (۳۸) (سورہ حدید  
سے سورہ تحریم تک دس سورتیں، منافقین کے متعلق ہیں، اہل ایمان کو ان کی عادات اور محبت سے ڈرایا گیا  
ہے۔ ان دس سورتوں کا جامع عمود طاعت و تسلیم ہے، اس سے مراد اللہ تعالیٰ کا تقویٰ اختیار کرنا اور نبی  
کریم صلی اللہ علیہ وسلم کی فرماں برداری کرنا ہے۔)

ان دس سورتوں پر کلام کرتے ہوئے علامہ فرہانی رحمۃ اللہ علیہ نے مسجات کی مناسبت پر بھی بات کی ہے، ان  
میں سے پانچ سورتوں کی ابتدا ”تسبیح“ کے کلمے سے ہوتی ہے اور پانچ بغیر تسبیح کے پہلی پانچ میں سورہ حدید، سورہ حشر  
اور سورہ صف ”تسبیح“ فعل ماضی کے ساتھ شروع ہوتی ہیں۔ اور سورہ ممتحنہ کی: يَا أَيُّهَا الَّذِينَ آمَنُوا کے کلمات

۳۵- الوانی، تسہیل بلغة الحیران، ۲: ۱۲۶-۱۲۷۔

۳۶- فرہانی، مجموعہ، ۷۹: فرہانی، تعلیقات، ۱: ۹، ۲: ۵۱۴؛ فرہانی، رساقل، ۱۰۵-۱۰۶۔

۳۷- الوانی، جواہر القرآن، ۱: ۲۔

۳۸- فرہانی، تعلیقات، ۲: ۳۱۸-۳۱۹۔

سے ابتدا ہوئی، دوسری پانچ میں سورہ جمعہ اور سورہ تغابن يُسَبِّحُ فعل مضارع کے ساتھ شروع ہوتی ہیں، جب کہ دو سورتوں طلاق اور تحریم کا آغاز يَا أَيُّهَا النَّبِيُّ کے خطاب سے ہوتا ہے۔

علامہ فراہی رحمۃ اللہ علیہ کے نزدیک سبیح فعل ماضی کو یسبح فعل مضارع پر مقدم کیا گیا ہے۔ اور سورہ طلاق میں يَا أَيُّهَا النَّبِيُّ کے کلمات سورہ ممتحنہ کے آغاز: يَا أَيُّهَا الَّذِينَ آمَنُوا کے مفہوم میں ہیں۔

آپ ان تمام مناسبتوں کا مقصود ان الفاظ میں بیان کرتے ہیں: ”ذکر يدل على التسوية بين العباد في التزام الطاعة وبدل على كون النبي ﷺ عن أنفسهم... وفيه تسوية المؤمنين وتنبيه النبي ﷺ على ثقل ذمته.“<sup>(۳۹)</sup> (جہاں یہ اس بات کی دلیل ہے کہ اطاعت و فرماں برداری کے اعتبار سے سب برابر ہیں، وہاں یہ دلیل ہے کہ نبی کریم ﷺ ان کی جانوں میں سے ہیں، اس میں اہل ایمان کے لیے تسلی اور نبی کریم ﷺ کو ان کی بھاری ذمے داری پر متنبہ کیا گیا ہے۔)

جہاں تک مولانا حسین الوانی رحمۃ اللہ علیہ کا تعلق ہے تو آپ بھی ان دس سورتوں کو مضمون کے اعتبار سے ایک قرار دیتے ہیں۔ آپ کے نزدیک سورہ حدید میں دو مضمون بیان ہوئے ہیں:

۱- انفاق فی سبیل اللہ۔ ۲- جہاد کی ترغیب

سورہ حدید کے مابعد چار سورتیں دوسرے مضمون پر متفرع ہیں اور اگلی چار سورتیں سورہ حدید کے پہلے مضمون پر متفرع ہیں اور سورہ تحریم میں سورہ حدید کے دونوں مضامین کا بطور لف و نشر مرتب بمنزلہ تہمتہ اعادہ کیا گیا ہے۔<sup>(۴۰)</sup>

مولانا نے ان سورتوں میں مسبجات کی بڑی خوب صورت مناسبت بیان کی ہے۔ مولانا الوانی رحمۃ اللہ علیہ اور مولانا اصلاحی رحمۃ اللہ علیہ کے قائم کردہ آخری گروپ کے عمود میں یکسانیت پائی جاتی ہے۔ مولانا الوانی کے پانچویں اور آخری گروپ کا دعویٰ (عمود) تخویفات اخرویہ (انذار) اور احوال قیامت ہے۔<sup>(۴۱)</sup> مولانا اصلاحی کے ساتویں اور آخری گروپ کا جامع عمود بھی انذار ہے۔ مولانا کے الفاظ ملاحظہ ہوں: ”اس پورے گروپ کا اصل مضمون انذار

۳۹- نفس مصدر، ۲: ۳۱۹۔

۴۰- الوانی، بلغة الحیران، ۲: ۴۴۹-۴۵۰؛ الوانی، جواہر القرآن، ۳: ۱۲۱۹۔

۴۱- الوانی، نفس مصدر، ۳: ۹۵۲؛ الوانی، بلغة الحیران، ۲: ۱۸۷۔

ہے۔ اس کی بیشتر سورتیں مکی زندگی کے ابتدائی دور سے تعلق رکھتی ہیں اور ان میں انذار کا انداز وہی ہے جس انداز سے حضور نبی کریم ﷺ نے کوہ صفا پر چڑھ کر انذار فرمایا تھا، اس انذار کے تقاضے سے اس میں قیامت اور احوال قیامت کی بھی پوری تصویر ہے۔ " (۴۲)

مذکورہ عبارت میں مولانا الوانی رحمۃ اللہ علیہ اور مولانا اصلاحی رحمۃ اللہ علیہ کے الفاظ میں کامل یکسانیت ہے۔ مولانا الوانی رحمۃ اللہ علیہ، تحویفاتِ اخرویہ اور احوال قیامت، جب کہ مولانا اصلاحی رحمۃ اللہ علیہ، انذار اور احوال قیامت کے الفاظ لاتے ہیں۔

قرآنی سورتوں میں نظم و مناسبت کا اہتمام کرتے ہوئے جن چیزوں کا اہتمام صرف مکتبِ فراہی کے یہاں ملتا ہے۔ آئندہ سطور میں وہ نکات بیان کیے جائیں گے۔

علامہ فراہی اگرچہ سورتوں کے درمیان اسی مناسبت کو ملحوظ نہیں رکھتے، لیکن سورت کے نام کو اپنے تصورِ نظم میں ایک خاص پہلو سے اہمیت دیتے ہیں۔ مولانا کے تصورِ نظم میں چون کہ عمودِ سورت کو بنیادی ستون کی حیثیت حاصل ہے۔ اس لیے آپ عمودِ سورت کی تعیین و تلاش میں جن قرآن کو بنیاد بناتے ہیں۔ ان میں سورت کا نام بھی ہے، مولانا کے یہاں بعض سورتوں کے نام اصلی مدعا اور مقصود کی بنیاد پر ہیں، لہذا ان کا نظام بالکل واضح ہے۔ آپ کے نزدیک اگر تمام سورتوں کے نام اسی اصول پر ہوتے تو ہر سورہ کا نظام بھی واضح ہوتا۔ (۴۳) مولانا اصلاحی رحمۃ اللہ علیہ حروفِ مقطعات کو علامہ زمخشری کی طرح سورتوں کے قرآنی نام قرار دیتے ہیں اور مولانا کے نزدیک ناموں کا اشتراک سورت کے مضامین مزاج اور عمود کے اشتراک پر دلیل ہے۔ (۴۴) مولانا کے نزدیک اگر ایک سورت میں ایک سے زائد مقطعات آجاتے ہیں مثلاً حم عسق تو یہ اس بات کا قرینہ اور اشارہ ہے کہ اس میں کچھ خاص مطالب بھی ہوں گے جو دوسری سورتوں میں نہیں تھے۔ (۴۵)

نظم و مناسبت کا التزام کرنے والے مفسرین عموماً فاتحِ سورت کو مکمل سورت سے مربوط کرتے ہیں، علامہ فراہی اور مولانا اصلاحی براعتِ استہلال (حسنِ ابتدا) کی بنیاد پر فاتحِ سورت کی سورت کے مضامین سے مناسبت قائم کرتے ہیں۔

۴۲۔ اصلاحی، تدبرِ قرآن، ۸: ۴۷۹۔

۴۳۔ فراہی، مجموعہ، ۶۰۔

۴۴۔ اصلاحی، مصدرِ سابق، ۷: ۷۷، ۷۷، ۱۳۹۔

۴۵۔ مصدرِ سابق۔

علامہ فرہادی رحمۃ اللہ علیہ اور مولانا اصلاحی رحمۃ اللہ علیہ براعت ختام (حسن اختتام) کی بنیاد پر سورت کے خاتمے کو سورت کے مضامین سے مربوط کرنے کا اہتمام کرتے ہیں۔ علامہ فرہادی اور مولانا اصلاحی نے بہت سے مقامات پر خاتمہ سورت کو سورت کے مضامین سے اسی اسلوب و اصول کے تحت مربوط کیا ہے۔

### سورہٴ مرسلات کا خاتمہ

﴿فَبِأَيِّ حَدِيثٍ بَعْدَهُ يُؤْمِنُونَ﴾<sup>(۳۶)</sup> کی تفسیر میں علامہ فرہادی رقم طراز ہیں: "یہ خاتمے کی ایک جامع آیت ہے جس نے ان تمام مضامین کی طرف انگلی اٹھا دی ہے جو از قبیل دلائل و از قسم ترغیب و ترہیب اوپر بیان ہوئے تھے۔" <sup>(۳۷)</sup> فرہادی مکتب فکر کے یہاں دو مختلف سورتوں کے فوآخ کی باہمی مناسبت کے علاوہ سورتوں کے خواتم میں ارتباط و تناسب پر بھی بحث ملتی ہے۔ جس طرح دو مختلف سورتوں کے فوآخ میں کلمات یا معنی و مفہوم کی یکسانیت اور مناسبت پائی جاتی ہے، بالکل اسی طرح دو مختلف سورتوں کے خواتم میں بھی باہمی مناسبت پائی جاتی ہے۔

مولانا اصلاحی رحمۃ اللہ علیہ سورہٴ بقرہ اور سورہٴ آل عمران کے خواتم کو مربوط کرتے ہوئے لکھتے ہیں: "اس مجموعہ آیات (۱۹۰-۲۰۰) کی حیثیت خاتمہ سورہ کی ہے اور یہ خاتمہ موازنہ کیجیے تو معلوم ہو گا کہ یہ بہت کچھ ملتا جلتا ہوا ہے سورہٴ بقرہ کے خاتمہ سے، خاص طور پر اس میں جو دعا ہے وہ تو بالکل عکس ہے اس دعا کا جس پر سورہ بقرہ ختم ہوئی۔" <sup>(۳۸)</sup>

علامہ فرہادی نے تعوذ اور قرآن کریم کی آخری دو سورتوں، جو معوذتین کے نام سے معروف ہیں، کی باہمی مناسبت پر بھی بات کی ہے۔ علامہ فرہادی رحمۃ اللہ علیہ سورتوں کے درمیان ربط و مناسبت کے ساتھ ساتھ قرآن کریم کے آغاز میں موجود تعوذ اور اختتام میں معوذتین کے درمیان بھی مناسبت قائم کرتے ہیں۔ سورہ الناس کے آغاز میں لکھتے ہیں: "ابتداً القرآن بالاستعاذہ و ختمہ بہا۔" <sup>(۳۹)</sup> (دونوں استعاذہ (شیطان سے پناہ طلب کرنے سے) ہوئی۔)

۳۶ - القرآن ۷۷: ۵۰

۳۷ - فرہادی، مجموعہ، ۲۳۵۔

۳۸ - اصلاحی، مصدر سابق، ۱: ۲۲۳۔

۳۹ - فرہادی، مجموعہ، ۸۲۔

علامہ فرہادی رحمۃ اللہ علیہ سورہ اخلاص کو قرآن کریم کا خاتمہ قرار دیتے ہوئے لکھتے ہیں: "قرآن پر بحیثیت مجموعی غور کرو تو نظر آئے گا کہ یہ اللہ تعالیٰ کی حمد سے شروع ہوتا ہے اور درجہ بدرجہ اسلام کے اصول ظاہری اور باطنی کی تفصیل کرتا ہوا کمال فتح و نصرت، مخالفین کی ہلاکت اور تکمیل فرض نبوت تک پہنچتا ہے اسکے بعد سورہ اخلاص آخری عہد کی حیثیت سے نمودار ہوتی ہے۔" (۵۰)

اپنی کتاب **دلائل النظام** میں فاتحہ قرآن اور خاتمہ قرآن کو یوں مربوط کرتے ہوئے لکھتے ہیں:

"سورة واحدة (الإخلاص) كالحاتمة للقرآن... وهي مشابهة بالفاتحة في أولها توحيد و آخرها إبطال بدعة اليهود والنصارى." (۵۱) (اس اکیلی سورت (اخلاص) کو قرآن کریم کے خاتمے کی حیثیت حاصل ہے..... اور یہ سورہ فاتحہ سے اس طرح مشابہ ہے کہ اس کے آغاز میں توحید اور اختتام میں یہود و نصاریٰ کی بدعت (شرک) کا ابطال ہے۔)

علامہ فرہادی، فاتحہ قرآن اور خاتمہ قرآن میں مشابہت و مناسبت کی مزید تفصیل ان الفاظ میں بیان کرتے ہیں: "الفاتحة والحاتمة متشابهتان مثلا: (إِيَّاكَ نَعْبُدُ وَ إِيَّاكَ نَسْتَعِينُ) يشبه (اللَّهُ الصَّمَدُ) و (لَمْ يَلِدْ) في اليهود (المَغْضُوبِ عَلَيْهِمْ)، (وَلَمْ يُولَدْ) في النصارى مثل (الضَّالِّينَ) فهذا من العود على البدء. (۵۲) (سورہ فاتحہ اور خاتمہ قرآن دونوں باہم متشابہ اور متناسب ہیں مثلا: (إِيَّاكَ نَعْبُدُ وَ إِيَّاكَ نَسْتَعِينُ) (اللَّهُ الصَّمَدُ) سے متشابہ ہے (لَمْ يَلِدْ) یہود کے بارے میں (المَغْضُوبِ عَلَيْهِمْ) سے مماثل ہے اور (وَلَمْ يُولَدْ) نصاریٰ کے بارے میں (الضَّالِّينَ) سے ملتا جلتا ہے۔ سو یہ مناسبت اور تشابہ عود علی البدء کے اسلوب پر ہے۔) علامہ فرہادی رحمۃ اللہ علیہ کے نزدیک جس طرح بعض قرآنی آیات معترضہ ہوتی ہیں، اس طرح بعض سورتیں بھی معترضہ ہوتی ہیں، آپ کے الفاظ اس طرح ہیں: "كما أن الآيات ربما تكون معترضة فكذلك ربما تكون السور معترضة." (۵۳)

۵۰- فرہادی، رسائل، ۱۱۰۔

۵۱- نفس مصدر۔

۵۲- نفس مصدر

۵۳- فرہادی، رسائل، ۸۷۔

جہاں تک قرآنی آیات میں "اعتراض" کے اصول کا تعلق ہے تو یہ علامہ زرکشی رحمۃ اللہ علیہ، علامہ سیوطی رحمۃ اللہ علیہ ایسے ماہرین علوم قرآنیہ اور نظم و مناسبت کے لزوم و وقوع کا نظریہ رکھنے والے سبھی مفسرین کے یہاں ملتا ہے، لیکن سورتوں کے درمیان کسی سورت کے معترضہ ہونے کا تصور صرف علامہ فراہی کے یہاں پایا جاتا ہے۔

سورتوں کے جوڑا جوڑا ہونے کا تصور علامہ فراہی اور مولانا اصلاحی کے یہاں پایا جاتا ہے، چنانچہ سورۃ مزمل اور سورۃ مدثر کے متعلق مولانا فراہی رحمۃ اللہ علیہ لکھتے ہیں: "المزمل والمدثر تو أمان فی حث النبی صلی اللہ علیہ وسلم علی التشمیر و دعوة الناس والصبر والصلوة والرجاء من القرآن الذي يهدي الله به من يشاء" (سورہ مزمل اور سورہ مدثر جڑواں ہیں، ان میں نبی کریم صلی اللہ علیہ وسلم کو کام میں تیزی لانے، لوگوں کو (اسلام کی طرف) بلانے، صبر، نماز اور اس قرآن سے لو لگانے کی تلقین کی گئی ہے جن کے ذریعے سے اللہ تعالیٰ جسے چاہتا ہے ہدایت دیتا ہے۔)

### مولانا حسین علی رحمۃ اللہ علیہ کے تصورِ نظم کے بعض امتیازی پہلو

آئندہ سطور میں وہ نکات بیان ہوں گے جن کا التزام صرف مولانا الوانی رحمۃ اللہ علیہ کرتے ہیں۔ مولانا الوانی رحمۃ اللہ علیہ سورتوں کے درمیان دو طرح کا ربط قائم کرتے ہیں:

۱- ربط اسمی، جسے کہیں کہیں مولانا ربط نامی سے بھی موسوم کرتے ہیں۔

۲- ربط معنوی

مولانا ہر سورت کا ما قبل سورت کے ساتھ پہلے ربط رسمی پھر ربط معنوی بیان کرتے ہیں۔ سورۃ انعام کا ماندہ کے ساتھ ربط اسمی (نامی) بیان کرتے ہوئے مولانا فرماتے ہیں: "اللہ تعالیٰ تم پر اپنے انعامات کا ماندہ (دستر خوان) نازل فرمائے گا، بشرطے کہ تم انعام و حرث (چوپایوں اور کھیتوں) میں غیر اللہ کی نیازی نہ دو اور غیر اللہ کی تحریمیں نہ کرو۔" (۵۵) جہاں تک ربط معنوی کا تعلق ہے تو علامہ فراہی رحمۃ اللہ علیہ اور مولانا اصلاحی رحمۃ اللہ علیہ سورتوں کے درمیان اس کا اہتمام کرتے ہیں۔ مولانا فراہی رحمۃ اللہ علیہ اور مولانا اصلاحی رحمۃ اللہ علیہ کے ہاں ربط اسمی کا ذکر نہیں ملتا۔

۵۴- فراہی، تعلیقات، ۲: ۳۹۳۔

۵۵- الوانی، جواہر القرآن، ۱: ۳۰۵۔



مولانا الوانی رحمۃ اللہ علیہ کی یہ خصوصیت ہے کہ جب آپ سورتوں کے مختصر مگر مربوط خلاصے بیان کرتے ہیں تو آپ سورتوں کو اجزا اور مقاطع میں تقسیم کرتے ہیں، مثلاً: سورۃ انفال کے متعلق آپ لکھتے ہیں: "سورۃ انفال کے دو حصے ہیں۔ پہلا حصہ سورت کی ابتدا سے لے کر رکوع چار میں (نِعْمَ الْمَوْلَىٰ وَ نِعْمَ النَّصِیْرُ) تک ہے اور دوسرا حصہ اس کے متصل بعد (وَ اعْلَمُوا اَنَّا غَنِمْتُمْ) سے لے کر سورت کے آخر تک ہے، دونوں حصوں میں دو مضمون بیان کیے گئے ہیں: مضمون اول، مال غنیمت کی تقسیم اللہ تعالیٰ کے حکم کے مطابق کرو، مضمون دوم، تو انہیں جہاد۔" (۵۶)

مولانا الوانی رحمۃ اللہ علیہ کو نظم قرآن میں اجتہادی ملکہ اور خداداد بصیرت حاصل تھی۔ آپ سورتوں کے مابین ربط کی ایک سے زائد صورتیں بیان کرتے ہیں، مثلاً: سورۃ اعراف اور انعام کے مابین مجھے طرح کا ربط قائم کیا ہے۔ مولانا الوانی رحمۃ اللہ علیہ ایک سورت کی آیات مربوط کرتے ہوئے جن نظمیں عناصر کو بنیاد بناتے ہیں، سورتوں کی باہمی مناسبت میں بھی بسا اوقات انھی کو بنیاد بناتے ہیں۔ مثلاً ایک سورت کا نظم جن عناصر ترکیبی سے ترتیب و تشکیل کے عمل سے گزرتا ہے، ان میں سے کوئی عنصر قابل بیان تھا کہ اگلی سورت کا آغاز ہو گیا تو مولانا اسی عنصر کو ماقبل سورت کے ساتھ ربط کا سبب بناتے ہیں۔

علامہ فراہی رحمۃ اللہ علیہ سورۃ اخلاص کو خاتمہ قرآن قرار دے کر سورۃ فاتحہ سے مربوط کرتے ہیں۔ جہاں تک مولانا الوانی کا تعلق ہے تو اگرچہ آپ سورۃ اخلاص کو ماقبل مکمل قرآن کا مختصر خلاصہ قرار دیتے ہیں، لیکن خاتمہ سورۃ الناس ہی کو خیال کرتے ہیں، لہذا آپ سورۃ اخلاص کے بجائے سورۃ الناس کا سورۃ فاتحہ سے نہایت خوب صورت ربط یوں بیان کرتے ہیں۔ "سورۃ فاتحہ میں توحید کے تین مراتب کا ذکر ہوا ہے: الْحَمْدُ لِلّٰهِ رَبِّ الْعَالَمِیْنَ یعنی پیدا کر کے پالنے والا، سورۃ الناس میں بیان ہوا ہے اَعُوْذُ بِرَبِّ النَّاسِ فاتحہ میں فرمایا: مَلِکِ یَوْمِ الدِّیْنِ سورۃ الناس میں فرمایا: مَلِکِ النَّاسِ فاتحہ میں فرمایا: اِنَّا کَ نَعْبُدُکَ وَ اِنَّا کَ نَسْتَعِیْنُ، سورۃ الناس میں فرمایا: وہ جس کی عبادت کی جائے اور جس سے مانگا جائے وہ اللہ تعالیٰ جو الہ الناس ہے۔"

علاوہ ازیں مولانا کو یہ امتیاز حاصل ہے کہ آپ:

۱- قرآنی سورتوں کے مربوط مختصر اور تفصیلی خلاصے بیان کرتے ہیں۔

- ۲- ایک آیت کو مکمل سورت کا خلاصہ قرار دیتے ہیں۔  
 ۳- ایک سورت کو کئی سورتوں کے خلاصے کے طور پر پیش کرتے ہیں۔  
 ۴- ایک آیت کو مکمل قرآن کا خلاصہ قرار دیتے ہیں۔

## خلاصہ بحث

مولانا فرہانی رحمۃ اللہ علیہ کو تاریخ تفسیر میں نظم قرآن کی نظریہ کاری کے حوالے سے منفرد مقام حاصل ہے۔ بلاشبہ آپ ایک قابل قدر مفسر ہیں اور قرآنی معارف و حکم سے دل چسپی رکھنے والوں کے لیے آپ کی تفسیری نگارشات میں بیش قیمت نکات موجود ہیں، لیکن جہاں تک نظریہ نظم قرآن کا مکمل قرآن پر اطلاق و انطباق کا تعلق ہے تو علامہ فرہانی اپنے تصور نظم کو (دار فانی سے کوچ کے جانے کے سبب) سوائے چند سورتوں کے مکمل نہ کر سکے۔ اگرچہ آپ کے تفسیری حواشی تعلیقات کے نام سے شائع ہو چکے ہیں، لیکن یہ حواشی فہم نظم قرآن میں معاون ہونے کے باوجود حواشی کی حیثیت رکھتے ہیں، کامل تفسیر کی نہیں۔ آپ کے تلمیذ رشید مولانا امین احسن اصلاحی نے آپ کے تصور نظم کو عملی جامہ پہنانے کی مقدور بھر سعی کی ہے۔ علامہ فرہانی نظم کلام پر اس قدر زور دیتے ہیں کہ شان نزول تک کو سیاق قرآنی سے اخذ کرنے کا نظریہ رکھتے ہیں اور کسی خارجی ذریعے یعنی صحیح احادیث کو بھی قبول نہیں کرتے، علاوہ ازیں جہاں تک آپ کے تصور نظم کے فکری ورثا کا تعلق ہے، تو ان کے یہاں واضح اختلافات ملتے ہیں۔

علامہ فرہانی رحمۃ اللہ علیہ کے برعکس مولانا حسین علی الوانی رحمۃ اللہ علیہ اپنے بیان کردہ تصور نظم کو مکمل قرآن پر منطبق کرنے میں بہر طور پر کام یاب رہے ہیں۔ آپ نے اپنے تصور نظم قرآن کو نہ صرف خود منفتح کیا، بلکہ اپنے تلامذہ کو اس کی سبقتاً سبقاً تعلیم بھی دی۔


مثلاً آپ کے نزدیک ایک سورت کا داخلی نظام درج ذیل نظمی عناصر سے بتدریج پائے تکمیل کو پہنچتا ہے:

کیا،

- |    |               |    |           |
|----|---------------|----|-----------|
| ۱- | دعوای سورت    | ۲- | دلیل      |
| ۳- | تنویری دعوی   | ۴- | تخویف     |
| ۵- | تبشیر         | ۶- | شکوی      |
| ۷- | تسلیہ یا تسلی | ۸- | امور مصلح |

۹- اندماج	۱۰- ادخالی الہی
۱۱- ثمرہ	۱۲- تمہید
۱۳- تتمہ	۱۴- اعادہ برائے بعد عہد
۱۵- خاتمہ	

مولانا الوانی رحمۃ اللہ علیہ کے نزدیک کس طرح ایک سورت دعوایے سورت کی روشنی میں مذکورہ نظمیں عناصر سے ترکیب و تنظیم کے بعد وحدت کی شکل اختیار کرتی ہے؛ ذیل کے وضاحتی نقشے سے بخوبی سمجھا جاسکتا ہے:



مولانا قرآن کریم کی ہر سورت کو شروع سے آخر تک اسی اسلوب پر مربوط و منسلک کرتے ہیں۔ الغرض مولانا نے اپنے بیان کردہ تصور نظم کو جس طرح مکمل قرآن پر عملاً منطبق کر کے دکھایا ہے، ساتھ ہی شان نزول اور صحیح روایات کو اس قدر ملحوظ رکھا ہے کہ کہیں بھی انکار و استخفاف حدیث کا شائبہ تک نہیں ہوتا۔ مولانا کے تصور نظم کی ایک اور منفرد خوبی یہ ہے کہ آپ اور آپ کے تلامذہ میں، دعوایے سورت اور سورت کے عناصر نظم کو بیان کرتے ہوئے کہیں اختلاف نہیں ملتا۔ راقم کے نزدیک شیخ نے نظم قرآن کے باب میں جس منہج اور اصول و قواعد کو متعین کر دیا، تلامذہ نے ان سے سر مو انحراف نہیں کیا۔

